



18 መስከረም 2018

ማእሰርቲ ኣቶ ብርሃነ ኣብርሃ ንኹንን

እዞም ክታምና ኣብ ታሕቲ ኣንቢርና ዘሎና ኣባላት ሃገራዊ ባይቶ፡ ነቲ ትማሊ 17 መስከረም 2018 ብኣባላት ጸጥታ ምልካዊ ስርዓት ኣቶ ኢሳያስ ኣፍወርቂ ዚተፈጸመ ማእሰርቲ ኣቶ ብርሃነ ኣብርሃ ኣጥቢቕና ንኹንን። ምክንያት መእሰሪኡ ንምልኪ፡ ክድዓት፡ ብልሽውናን ዓመጽን ናይቲ ስርዓት ዘቃልዕ ክልተ ቅጺ ዚሓዘ መጽሓፍ ስለዝደረሰን ስልጣን ብስሩዕ ሰላማዊ ኣገባብ ናብ ህዝቢ ኤርትራ ንኪሰጋገር ስለ ዝጸውዐን ኢዩ። ኤርትራ ሓንቲ ካብተን ሓደ ማዕከናት ዜና ዝውጥን፡ ነቲ ዚመሓላለፍ መልእኽቲ ዝቈጸጸር፡ ንሚላታቱን ተግባራቱን ዝነቅፍ ርእይቶታት ንዝቐርቡ ዜጋታት ብሃውራ ዝኣስርን ኣብ ደረት-አልቦ ጽምው ማሕቡስ መቐሑ ዘላቕን ስርዓት ዘለዎ ውሑዳት ሃገራት ዓለም ኢያ።

ማእሰርቲ ኣቶ ብርሃነ ኣብርሃ ኣብ ድሮ መበል 17 ዝክራ-ዓመት ማእሰርቲ ናይቶም ገለ ካብቶም ኣዝዮም ፍሉጣት ታሪኻዊ መራሕቲ ህዝባዊ ግንባር ሓርነት ኤርትራ/ህዝባዊ ግንባር ንደሞክራሲን ፍትሕን (ህግሓኤ/ህግደፍ)ን ዝለዓሉ ሚኒስተራት ናይቲ ኣብ ጽባሕ ናጽነት ዝቆመ መሰጋገሪ መንግስትን ዝነበሩ ፕጅለ-11 ኢዩ ተፈጸሙ። ንሳቶም ከካብ ገዝኦም ኣብ ወጋሕታ ናይ 18 መስከረም 2001፡ ጸላም መስከረም ኤርትራ፡ ተኣርዮም ምስ ተወስዱ፡ ብድሕሪኡ ካብኦም ይኹን ብዛዕብኦም ዝተሰምዐ የለን። ንሳቶም ነቲ ዝሩግ ኣመሓዳድራ ጉዳያት ሃገርን ነቲ እናበኣሰ ዚኸይድ ተገላባጥን ምልካውን መሪሕነትን ኣቶ ኢሳያስ ስለዝነቐፉን፡ ነቲ ጸገም ብምእላይ ነቲ ኮነታት ንምዕራይ ኣኼባ ማእከላይ ባይቶ ህግደፍ ንክግበር ስለዝሓተቱን፡ ኢዮም ተኣሲሮም።

ዕላምኦም ንምውቃዕ፡ ተሓታነትን ግሉጽነትን ንምርግጋጽ ስልጣን ኩነ ዕማማት ግንባርን መንግስትን ብንጹር ክፈላለ፡ ኣብ ዝውሰድ ሚላን ውሳኔታትን ኣድማዒ ተሳትፎ ማእከላይ ባይቶን ካቢነ ሚኒስተራትን ክህሉ፡ ገምጋም ናይቲ ዝሓለፈ ዓስርተ ዓመታት ናጽነት ክግበር፡ ብዛዕባ ኣድላዪነት ኩነ ኣክያይዳ ዶባዊ ኩነትን መስርሕ ሰላምን ምስ ኢትዮጵያ ገምጋም ክግበር፡ እቲ ኣብ 1997 ዝጸደቐ ቅዋም ክትግበር፡ እቲ እዋኑ ድሮ ሓሊፉዎ ዝነበረ ራብዓይ ጉባኤ ህግደፍ ክካየድ ጸዊዖም። ብሓጺሩ፡ እቲ ጠለባት ነቲ መሰጋገሪ መድረኽ ንምድምዳምን ግዝኣተ ሕጊ ዘተግብር፡ ደሞክራሲያዊ መትከላት ዝኸተል፡ ሲቪላዊ ናጽነታትን ሰብኣዊ መሰላትን ዘኸብር ቅዋማዊ መንግስቲ ንምትካልን ዝዓለመ ነበረ።

ንሃውራዊ ማእሰርቲ ኣቶ ብርሃነ ኣብርሃ እናኹነንና፡ ኩሎም ፖለቲካዊ እሴራት፡ እንተላይ ኣቶ ብርሃነ ኣብርሃ፡ ኩሎም ናይ ሕልና እሴራት፡ ኩሎም እሴራት ጋዜጠኛታት፡ ኩሎም ኣብ ቀይዲ ዘለዉ ተራ ዜጋታት ብቐጽበትን ብዘይ ቅድመ-ኩነትን ክፍትሑ ንጽውዕ። ኩሎም በዓል ሰናይ ድሌት ኣብዚ ብጹእ ጸውዒት ዚ ክሕወሰናን ነቲ ብህዝቢ ተመሪጹ ንህዝቢ ዘገልግል ቅዋማዊ መንግስቲ ናይ ህዝቢ ምትካል ዝዕላምኡ ሕጋዊ ጠለብ ክድግፍን ምሕጽንታ ነቐርብ። ኣብ ልዕልዚ፡ ንኹሎም ናይ ብረታዊ ቃልሲ ብጸትናን መሳርሕትናን መላእ ህዝቢ ኤርትራን ነቲ ምልኪ ንምእላይ፡ ስልጣን ናብ ህዝቢ ንምምላስ፡ ነቲ ናይ ዘመናት ሃረርታ ህዝብና ንናጽነት፡ ደሞክራሲ፡ ፍትሕን ራህዋን ክወጥን ንምግባር ዚሰላስል ጸዕሪ ብምድጋፍ ንኪለዓል ንጽውዕ።

- ኣምባሳደር ኣድሓኖም ገብረማርያም
- ኣምባሳደር ዓንደብርሃን ወልደግዮርጊስ
- ኣቶ መስፍን ሓገስ
- ኣቶ መሓመድ ብርሃን ብላታ
- ኣቶ መሓየዲን ኣቡበከር ሸንገብ